

آیاتِ محکّات و متشابہات

حقیقت کیا ہے

تحقیق:

الفقیہ الحکیم السید محمد احسن زیدی مجتہد، (ڈاکٹر آف ریلیجنز اینڈ سائنس)

بِسْمِ اللّٰهِ الرَّحْمٰنِ الرَّحِیْمِ

آیاتِ محکمت و متشابہات

مسلمانوں کے تمام مکاتیب فکر نے منفقہ طور پر یہ سمجھا ہے کہ قرآن میں دو قسم کی آیات ہیں۔

1- محکمت 2- متشابہات

محکمت:- محکمت کے متعلق یہ کہا گیا ہے کہ ایسی آیات ہیں کہ ان میں جو کچھ کہا گیا ہے وہ صاف صاف اور واضح طور پر سمجھ میں آتا ہے۔ بعض لوگوں نے یہ بھی کہا ہے کہ محکم آیات کی تعداد 400 یا 500 ہے بعض نے اس سے بھی کم تعداد بتائی ہے۔ یعنی اگر قرآن میں کل 6666 آیات ہیں تو لامحالہ ان میں 6166 آیتیں متشابہات ہیں۔

متشابہات:- متشابہات کے بارے میں سو فیصد شیعہ، سنی علماء نے یہ سمجھا ہے کہ قرآن کی آیت کی ایک خاص قسم ہے اور یہ کہ متشابہ آیات میں جو کچھ بیان ہوا ہے۔ وہ (1) گول گول (2) مشکوک و مشتبه (3) مبہم (4) ناقابل فہم (5) مافوق الفطرت بیانات ہیں۔ یہ وہ پانچ الفاظ ہیں جو مترجمین و مفسرین نے قرآن کی متشابہ آیات کے معنی بیان کرنے میں استعمال کئے ہیں۔

اس آیت (3/7 آل عمران) میں اللہ تعالیٰ نے زیر بحث قوم کی اس اسکیم کی وضاحت کی تھی جو اُس قوم کے ماہرین و سیاسیات و مذہبیات نے قرآن نہی کے لئے اپنی قوم کو دی تھی۔ چنانچہ پہلے ہم وہ آیت لکھتے ہیں جس میں لفظ متشابہات آیا ہے اور جس آیت کو دیکھ کر مومنین کو فریب دیا جاتا ہے۔ اور جسے سمجھنے اور سمجھانے میں تمام علماء نے منفقہ طور پر ایسی غلطی کی ہے کہ اگر وہ غلطی کسی چوتھی جماعت کے عربی کے طالب علم سے ہوگئی ہوتی تو وہ بھی بہت شرمندہ ہوتا۔ ہم اس آیت کے جملوں کو نمبر دے کر لکھتے ہیں تاکہ ترجمہ سمجھنے میں سہولت ہو۔

(1) هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ

(2) فَأَمَّا الَّذِينَ فِي قُلُوبِهِمْ زَيْغٌ

(3) فَيَتَّبِعُونَ مَا تَشَابَهَ مِنْهُ

(4) ابْتِغَاءَ الْفِتْنَةِ وَابْتِغَاءَ تَأْوِيلِهِ

(5) وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ..... الخ (آل عمران 7/3)

ترجمہ مولانا فرمان علی (مرحوم)

(1) (اے رسول) وہی وہ (خدا) ہے۔ جس نے تم پر کتاب نازل کی اس میں کی بعض آیتیں تو محکم (بہت صریح) ہیں۔ وہی (عمل کرنے کیلئے) اصل (و بنیاد) کتاب ہیں۔ اور کچھ (آیتیں) متشابہ (گول گول جن کے معنی میں سے پہلو نکل سکتے ہیں)۔

(2) پس جن لوگوں کے دلوں میں بگی ہے۔

(3) وہ ان ہی آیتوں کے پیچھے پڑے رہتے ہیں جو متشابہ ہیں۔

(4) تاکہ فساد برپا کریں اور اس خیال سے کہ انہیں اپنے مطلب پر ڈھال لیں۔

(5) حالانکہ خدا اور ان لوگوں کے سوا جو علم میں بڑے پایے پر فائز ہیں۔ ان کا اصلی مطلب کوئی نہیں جانتا۔

ترجمہ علامہ مودودی صاحب:-

1- ”وہی خدا ہے۔ جس نے یہ کتاب تم پر نازل کی ہے۔ اس کتاب میں دو طرح کی آیات ہیں۔ ایک محکمت جو کتاب کی اصل بنیاد ہیں۔ اور دوسری متشابہات۔

2- جن لوگوں کے دلوں میں ٹیڑھ ہے۔

3،4- وہ فتنہ کی تلاش میں ہمیشہ متشابہات ہی کے پیچھے پڑے رہتے ہیں۔ اور ان کو معنی پہنانے کی کوشش کیا کرتے ہیں۔

5- حالانکہ ان کا حقیقی مفہوم اللہ کے سوا کوئی نہیں جانتا۔ بخلاف اس کے جو لوگ علم میں پختہ کار ہیں۔“

قارئین کرام یہ ترجمے پڑھیں یا کوئی اور ترجمہ و تفسیر تلاش کریں۔ آپ ہر جگہ یہ تصور دیکھیں گے کہ وہ لوگ جو فتنہ، فساد و گمراہی پھیلانے کے لئے قرآن کی آیات کو استعمال کرتے ہیں۔ وہ قرآن سے ایسی آیات کو دلیل بنا لیتے ہیں جو متشابہات ہیں۔ اور متشابہات میں تاویل یا کتر بیونت کر کے اپنی غرض اور مقصد کو ثابت کر لیتے ہیں۔

ہم علما کے اس تصور اور مفہوم سے متفق نہیں ہیں۔ اس لئے کہ یہ تصور زیر بحث آیت میں ہے ہی نہیں۔ پھر اس لئے کہ اس تصور کو اختیار کرنے سے اللہ کے کلام میں دو نقص یا خامیاں بھی ماننا پڑتی ہیں۔ حالانکہ ہم کلام اللہ میں کسی قسم کا نقص اور خامی نہیں مانتے۔

اول یہ نقص ماننا ہوگا کہ معاذ اللہ، اللہ نے جان بوجھ کر یا غلطی سے یا الفاظ و عربی قابلیت کی کمی کی وجہ سے ایسا کلام یا آیات قرآن میں بھیج دیں جو خود ہی مشکوک و مشتبہ اور گول گول، کئی کئی معنوں والی ہیں۔ یا بقول علامہ مودودی جو اپنے معنی میں اشتباہ شبہ کی گنجائش پہلے ہی سے رکھتی ہیں۔ اور قرآن میں اگر یہ خرابی واقعی موجود ہے؟ تو ہر گمراہ ہونے والا بے تصور ماننا پڑے گا۔ اس لئے کہ اللہ نے خود گمراہی کا موقعہ قرآن کے اندر پیدا کر دیا ہے۔ اور یہی منشا تھا زیر بحث مذہبی رہنماؤں کا کہ گمراہی تو وہ خود پھیلائیں مگر نام ہو اللہ اور قرآن کا۔

دوسرے یہ نقص ماننا ہوگا کہ قرآن کی آیتوں کی کم از کم دو قسمیں صحیح ہیں۔ چنانچہ قرآن میں مذکور قرآن کو ٹکڑوں میں بانٹنے والے (91-90/15) بھی بے تصور تھے۔ یعنی ہمارے علماء نے آیت کا نشانہ سمجھ کر زیر بحث مذہبی رہنماؤں کے اس مقصد کو من و عن پورا کر دیا جو اس آیت میں بیان کیا گیا تھا۔ اور قرآن کریم میں گمراہ کن آیات کا وجود مان کر ان کی تقسیم کو بھی حق بجانب ثابت کر دیا ہے۔

ہمارا ترجمہ:-

1- وہ وہی ہستی ہے۔ جس نے تم پر کتاب نازل کی ہے۔ اُس (مذکر) کتاب میں (منہ) احکام والی آیات ہیں۔ وہ (مؤنث) آیات (ھُنَّ) اُس کتاب کی ماں (والدہ یا بنیاد) ہیں۔ اور آخری (اُخْرَى) محکمات سے یا اپنی ماں سے مشابہ (ہم شکل و ہم صورت و سیرت) آیات ہیں۔

2- رہ گئے وہ لوگ جن کے دلوں میں کوئی غلط (مذکر) مقصد (زَيْغٌ) جما ہوا ہے۔ تو

3- وہ لوگ اُس مطلب کی پیروی کرتے ہیں جو ان کے غلط (مذکر) مقصد (زَيْغٌ) کے مشابہ ہو جاتا ہے۔ (منہ)

4- تاکہ وہ اس غلط (مذکر) مقصد (زَيْغٌ) کو آیات پر چسپاں کر کے فتنہ پھیلائیں۔ (ابْتِغَاءَ الْفِتْنَةِ)

5- اور اس مذکر غلط مقصد (زَيْغٌ) کی تفصیل و نشانہ (تَاوِيلُهُ) کرنا اللہ اور راسِخُونَ فِي الْعِلْمِ کے سوا اور کوئی نہیں جانتا۔

(مَا يَعْلَمُ تَاوِيلَهُ إِلَّا اللَّهُ وَالرَّاسِخُونَ فِي الْعِلْمِ..... الخ (3/7))

ہماری ترجمانی کا ثبوت

قارئین تو یہ نوٹ کریں کہ لفظ کتاب عربی زبان میں مذکر ہوتا ہے۔ اس لئے یہ کہنے کیلئے کہ ”اس کتاب میں“۔ اللہ نے (منہ) فرمایا ہے۔ یعنی کتاب کے لئے ضمیر مذکر واحد غائب (ہ) استعمال کی ہے۔ پھر یہ دیکھیں کہ لفظ (1) آیات۔ (2) محکمات اور (3) متشابہات تینوں مؤنث ہیں۔ اس لئے ان کے لئے ضمیر جمع مؤنث غائب (ھُنَّ) لائی گئی ہے۔

اب آپ کے سوچنے اور سمجھنے کی بات یہ ہے۔ کہ اگر وہ فتنہ پرداز گروہ آیات متشابہات کی اتباع کرتا تو قرآن میں آیت کے الفاظ اس طرح ہونا لازم تھے کہ:-

(1) فَأَمَّا الَّذِينَ فِي قُلُوبِهِمْ زَيْغٌ - آیات۔ (2) فَيَتَّبِعُونَ مَا تَشَابَهَ مِنْهُنَّ

یعنی اگر وہ متشابہات کو استعمال کرتا یا یہاں متشابہات کا ذکر ہوتا تو لازم تھا کہ متشابہات کے لئے ضمیر جمع مونث غائب آتی۔ اور مِنْهُنَّ کہا جاتا۔ لیکن قرآن میں تو ضمیر مذکر واحد غائب (مِنْهُ) کی استعمال ہوئی ہے۔ یعنی وہ لوگ جس چیز کی اتباع کرتے ہیں۔ وہ مونث نہیں بلکہ وہ مذکر ہے۔ جسے ضمیر واحد مذکر غائب ”ہ“ (مِنْهُ) سے ظاہر کیا گیا ہے۔ لہذا آپ کا فرض ہے کہ یہ پتہ لگائیں کہ آیت میں لفظ مِنْهُ سے پہلے کون سا لفظ مذکر ہے؟ تاکہ اس ضمیر واحد مذکر غائب سے وہ مذکر لفظ سمجھا جائے۔ پھر یہ دیکھنے کے لفظ مَا تَشَابَهَ (جو مشابہ ہوتا ہے) بھی مونث کا صیغہ نہیں ہے۔ بلکہ وہ مضارع کا صیغہ واحد مذکر غائب ہے۔ لہذا نہ تو وہ چیز مونث ہے جس کی وہ گروہ اتباع کرتا ہے اور نہ ہی وہ چیز مونث ہے جو مشابہ ہے۔ یعنی گمراہ کرنے والی چیز بھی مذکر ہے اور جو گمراہی میں مدد گار بنتا ہے وہ بھی مذکر ہے۔

لہذا وہ لفظ جو مذکر بھی ہے۔ اور اُس فتنہ ساز گروہ کے دلوں میں ایک غلط مقصد و منصوبہ بن کر جما ہوا بھی ہے۔ وہ ہے۔ ”زَيْغٌ“۔ اور جیسا کہ بیان ہوتا چلا آ رہا ہے کہ زیر بحث دانشوران قوم، قرآن کی معنوی تحریف و تبدیل کرتے چلے آئے تھے۔ اس کی تدبیر و طریقہ اللہ نے یہ بتایا کہ اس جماعت کے ماہرین قرآن کی آیات کو پڑھتے وقت اُس منصوبے یا زلیخ کو قرآن سے مطابق کرنے کی فکر میں رہتے ہیں۔ اور جہاں کہیں ان کو ایسا مطلب نظر آتا ہے۔ جو اُس زلیغ سے متشابہت رکھتا ہو۔ تو وہ اس زلیغ کو قرآن کی سند سے اختیار کرنے اور اس زلیغ کی اتباع کرنے کا حکم دے دیتے ہیں۔

اس بیان سے واضح ہوا کہ علماء نے محض مذکر و مونث کی ضمیروں کو نظر انداز کر دینے سے یہ غلطی کی ہے۔ اور اس طرح مسلمان گروہ کی تائید میں قرآن کو عضین بنانے اور گمراہ کن اجزاء میں تقسیم کرنے میں مددگار بن گئے اور ساری دنیا میں ڈھنڈورا پیٹ دیا کہ قرآن میں ایسی آیات کی کثرت موجود ہے:-
 جن میں (1) جن کی زبان بالکل صاف نہیں ہے۔ (2) جن کا مفہوم متعین کرنے میں اشتباہ کی گنجائش ہے۔ (3) جن کے الفاظ معنی اور مدعا پر صاف و صریح دلالت نہیں کرتے۔ (4) جنہیں تاویلات کا تحتہ مشق بنانے کا موقع آسانی سے مل جاتا ہے۔ (5) یہ آیات نزول قرآن کی غرض پورا نہیں کرتیں۔ (6) اُن میں اسلام کی طرف دعوت نہیں دی گئی ہے۔ (7) اُن میں عبرت و نصیحت کی باتیں نہیں ہیں۔ (8) اُن میں گمراہی کی تردید اور راہ راست کی توضیح نہیں ہے۔ (9) اُن میں دین کے بنیادی اصول نہیں ہیں۔ (10) اُن میں عقائد و عبادات و اخلاق و فرائض اور امر و نہی کے احکام بھی نہیں ہوتے (تفہیم القرآن جلد اول صفحہ 234)

یہ دس باتیں علامہ نے آیات محکمات میں ثابت کی ہیں۔ لہذا ہم نے ان کو الٹ کر آیات متشابہات کے لئے لکھ دیا ہے۔ چونکہ اُن کے نزدیک آیات متشابہات آیات محکمات کے مقابلہ میں بڑی خطرناک ہیں۔ اس لئے کہ وہ:-

”ایسی آیات ہیں کہ جن کے مفہوم کو متعین کرنے کی جتنی زیادہ کوشش کی جائے گی۔ اتنے ہی زیادہ اشتباہات یعنی شکوک و شبہات و احتمالات سے سابقہ پیش آئے گا۔ حتیٰ کہ انسان حقیقت سے قریب تر ہونے کے بجائے اور زیادہ دور ہوتا چلا جائے گا۔ پس جو لوگ طالب حق نہیں اور ذوق فضول رکھتے ہیں۔ وہ متشابہات کے دھندلے تصور پر قناعت نہیں کرتے۔ اور جو لوگ ابوالفضول اور فتنہ جو ہوتے ہیں۔ ان کے لئے آیات متشابہات بحث و تحقیق کا اچھا مشغلہ فراہم کرتی ہیں۔“ (تفہیم القرآن صفحہ 234-235)

یعنی اللہ کا یہ حکم قرآن میں تدبّر و تفکر کیا کرو اور عقل سے قرآن میں خوب غور و خوض کیا کرو (سورہ محمد 47/24) بھی خطرناک حکم ہے۔ جب تک متشابہات کا وجود قرآن میں موجود ہے۔ اور ان میں تدبّر و عقل کی ممانعت اور تخصیص نہ آجائے۔ بہر حال قارئین متشابہات کے متعلق جس قدر تحقیق و تصدیق کریں گے۔ ان کا اسی قدر ہماری بات پر یقین بڑھتا جائے گا۔

سارا قرآن اور قرآن کی ہر آیت متشابہ اور محکم ہے

یہاں ہم باقاعدہ مندرجہ بالا تصور کا باطل ہونا ثابت کریں گے اور دکھائیں گے حقیقتاً قرآن سر سے پیر تک محکم و متشابہ ہے۔

درج ذیل آیات میں لفظ متشابہ استعمال ہوا ہے۔ اور تمام شیعہ سنی مترجمین و مفسرین نے صرف ایک ہی اور صحیح معنی کئے ہیں۔

”قَالُوا هَذَا الَّذِي رَزَقْنَا مِنْ قَبْلُ وَآتُوَاهِ مُتَشَابِهًا“۔ (بقرہ 2/25)

”کہیں گے یہ تو وہی پھل ہیں جو ہمیں اس سے پہلے دنیا میں بطور رزق دیئے جایا کرتے تھے۔ اور انہیں ملتے جلتے مشابہ پھل دیئے جائیں گے۔“

اللَّهُ نَزَلَ أَحْسَنَ الْحَدِيثِ كِتَابًا مُتَشَابِهًا... الخ (سورہ زمر 39/23)

”اللہ نے بہترین حدیث نازل فرمائی جو ایک ہم آہنگ و ہم شکل و مکرر کتاب ہے۔“

قارئین نوٹ فرمائیں کہ ان آیات میں وہی الفاظ آئے ہیں۔ فرق صرف اس قدر ہے کہ لفظ ”متشابهات“ اسم فاعل جمع مؤنث تھا اور لفظ ”متشابهاً“ اسم فاعل واحد مذکر ہے۔ تو سوچئے کہ مؤنث اور مذکر کے فرق سے معنی میں یہ ابلیسی گنجائشیں کہاں سے داخل ہو گئیں؟۔

چاہئے تو یہ تھا کہ مترجمین نام نہاد دیانت اور اخلاقی جرأت کا مظاہرہ کرتے اور یہاں بھی تشابہات (3/7) کے معنی (1) گول گول (2) مشکوک و مشتبہ (3) مبہم (4) ناقابل فہم (5) مافوق الفطرت بیانات، اختیار کرتے۔

اللہ تعالیٰ قرآن کریم کو نہ صرف احسن الحدیث فرماتا ہے، تشابہ کتاب قرار دیتا ہے بلکہ اسے کتاب محکم بھی فرماتا ہے۔ قرآن کی کوئی آیت یا لفظ گمراہ کن نہیں ہو سکتا۔

الر۔ كِتَابٌ أُحْكِمَتْ آيَاتُهُ ثُمَّ فُصِّلَتْ مِنْ لَدُنْ حَكِيمٍ خَبِيرٍ ۝

(سورہ ہود 11/1)

”یہ ایسی کتاب ہے کہ جس کی آیات کو حکیم و خبیر نے پہلے محکم کیا اور پھر مفصل کر کے بھیجا ہے۔“

فَإِذَا أَنْزَلْتُ سُورَةً مُحْكَمَةً وَذُكِرَ فِيهَا الْقِتَالُ رَأَيْتَ الَّذِينَ فِي قُلُوبِهِمْ مَرَضٌ يَنْظُرُونَ إِلَيْكَ نَظَرَ الْمَغْشَىٰ عَلَيْهِ مِنَ الْمَوْتِ ۗ فَأُولَٰئِكَ لَهُمْ ۝ (سورہ محمد 47/20)

”چنانچہ جب کوئی بھی محکم سورہ نازل ہوتی ہے اور اس میں دشمنانِ اسلام سے جنگ کرنے کا ذکر آجاتا ہے۔ تو آپ ان لوگوں کو دیکھتے ہیں جن کے دلوں میں مرض قومی جما ہوا ہے۔ کہ اس ذکر کو سنتے ہوئے قومی خطرہ کی بنا پر وہ تمہیں اس طرح دیکھتے ہیں جیسے ان پر موت کی غشی طاری ہو رہی ہو۔ چنانچہ ان پر جنگ کے لئے اُولَٰئِكَ مُسْلَطٌ هُوَ كَرَّهٍ ۗ“۔

لہذا یاد رکھیں کہ ہر وہ حکم یا حدیث تشابہات میں داخل ہے جو کسی اور حکم یا آیت یا حدیث کی تفصیل و وضاحت بیان کرے اور اپنی شکل و صورت و بیان سے اس حکم یا آیت یا حدیث کو شناخت کرنے میں مددگار ہو۔ جس کی وہ تفصیل و وضاحت کرتی ہے جسے محکم یا حکمات کہا جائے گا۔

مثال کے طور پر حضرت آدم علیہ السلام وہ محکم بنیاد (اُمّ) ہیں جس کی تفصیل پوری نوع انسان ہے۔ ہر انسان حضرت آدم سے مشابہ و ہم شکل ہے اور اپنی صورت و شکل سے حضرت آدم کا پتہ دیتا ہے۔ اسی طرح گیہوں وہ بنیاد ہے جس سے آٹا، روٹی، میدہ، سویاں اور بیسیوں چیزیں بنتی چلی جاتی ہیں۔ جو کہ گندم ہی کی تفصیلات اور تشابہات ہیں۔

ماخوذ:-

1- تعبیر القرآن، 2- نظام ہدایت و تقلید، 3- اسلام اور علمائے اسلام

تصانیف: الفقیہ اکیم السید محمد احسن زیدی مجتہد

ڈاکٹر آف ریلیجنز اینڈ سائنس